

REGIONAL NEWS UNIT
ALL INDIA RADIO, GUWAHATI
0000000000

Date : 15-02-2026

Time : 1205 Hrs.

00000000

- ১। চলিত বৰ্ষত কেন্দ্ৰীয় চৰকাৰৰ পৰা অসমে কেইবাটাও গুৰুত্বপূৰ্ণ প্ৰকল্পৰ বাবে অনুমোদন লাভ কৰিছে বুলি মুখ্যমন্ত্ৰী ড° হিমন্ত বিশ্ব শৰ্মাই আজি সাংবাদিকৰ আগত এই কথা প্ৰকাশ কৰে।
- ২। অসম বিধানসভাৰ বাজেট অধিবেশন কাইলৈ আৰম্ভ হ'ব।
- ৩। গুৱাহাটীৰ শ্ৰীমন্ত শংকৰদেৱ কলাক্ষেত্ৰত আজি আয়োজিত এটা অনুষ্ঠানত ২০২০-২১ বৰ্ষৰ ৰাজ্যিক চলচ্চিত্ৰ বঁটাসমূহ প্ৰদান কৰা হ'ব।
- ৪। মহা শিৱৰাত্ৰি উপলক্ষে আজি ৰাজ্যৰ প্ৰান্তে প্ৰান্তে দেৱাদিদেৱ মহাদেৱৰ আৰাধনা কৰা হৈছে।

আৰু

- ৫। আই চি চি টি-টুৱেণ্টি বিশ্বকাপ ক্ৰিকেট প্ৰতিযোগিতাৰ আজি কলম্বোৰ আৰ প্ৰেমাডাছা ষ্টেডিয়ামত হ'বলগীয়া এখন খেলত ভাৰত পাকিস্তানৰ বিৰুদ্ধে অৱতীৰ্ণ হ'ব।

00000000

চলিত বৰ্ষত কেন্দ্ৰীয় চৰকাৰৰ পৰা অসমে কেইবাটাও গুৰুত্বপূৰ্ণ প্ৰকল্পৰ বাবে অনুমোদন লাভ কৰিছে। মুখ্যমন্ত্ৰী ড° হিমন্ত বিশ্ব শৰ্মাই আজি সাংবাদিকৰ আগত এই কথা প্ৰকাশ কৰে। কেন্দ্ৰীয় চৰকাৰে ৫ হাজাৰ ৭২৯ কোটি টকা ব্যয় সাপেক্ষে গুৱাহাটীৰ ৰিং ৰোড, কুৰুৱা-নাৰেংগী সংযোগী দলং প্ৰকল্প আৰু ছহেজাৰ ৯৫৭ কোটি টকা ব্যয় সাপেক্ষে কাজিৰঙাৰ এলিভেটেড কৰিডৰ স্থাপন কৰিব বুলিও আজি মুখ্যমন্ত্ৰীয়ে প্ৰকাশ কৰে। অহা মাৰ্চ মাহত প্ৰধানমন্ত্ৰী নৰেন্দ্ৰ মোদীয়ে অসমৰ পৰা শিলচৰ-শ্বিলং-গুৱাহাটী হাইস্পীড কৰিডৰ আধাৰশিলা স্থাপন কৰিব আৰু এই পথটোৱে শিলচৰৰ পৰা গুৱাহাটীলৈ যাত্ৰাৰ সময় চাৰে ৪ ঘণ্টাৰ পৰা ৫ ঘণ্টালৈ সীমিত কৰিব। অৰ্থনৈতিক পৰিক্ৰমা বিভাগৰ কেবিনেট সমিতিয়ে পৰহি দাখিল কৰা নুমলীগড় আৰু গহপুৰক সংযোজিত কৰিবলগীয়া পানীৰ তলৰ দূশৰীয়া ৰ'পৰে সন্দৰ্ভত আজিৰ সংবাদমেলখনে বিশেষ গুৰুত্ব বহন কৰিছে। ১৮ হাজাৰ ৬৬২ কোটি টকা ব্যয় সাপেক্ষে এই প্ৰকল্পটো নিৰ্মাণ কৰা হ'ব। আজিৰ সংবাদমেলত মুখ্যমন্ত্ৰীয়ে দ্বিতীয় পৰ্যায়ৰ এডভাণ্টেজ আছাম বিনিয়োগ আৰু আন্তঃগাঁথনিৰ সন্মিলন আছিল বুলিও প্ৰকাশ কৰে।

এই সন্মিলনত কেন্দ্ৰীয় চৰকাৰে ৮০ হাজাৰ কোটি টকা ব্যয় সাপেক্ষে বিভিন্ন প্ৰকল্প অনুমোদনৰ বাবে আশ্বাস প্ৰদান কৰিছিল আৰু বৰ্তমানলৈ ৫৫ হাজাৰ কোটি টকা লাভ কৰিছে বুলিও ড° শৰ্মাই প্ৰকাশ কৰে। কিছুদিনৰ ভিতৰতেই আন কেইবাটাও গুৰুত্বপূৰ্ণ প্ৰকল্পৰ অনুমোদন লাভ কৰিব বুলিও তেওঁ জনায়।

00000

অসম বিধানসভাৰ বাজেট অধিবেশন কাইলৈ আৰম্ভ হ'ব। ৰাজ্যপালৰ ভাষণেৰে আৰম্ভ হ'বলগীয়া বাজেট অধিবেশন ১৯ ফেব্ৰুৱাৰীলৈ অনুষ্ঠিত হ'ব। অধিবেশনৰ দ্বিতীয় দিনা বিধানসভাত ২০২৬-২৭ বৰ্ষৰ

অন্তৰ্ৱৰ্তী লেখানুদান উত্থাপন কৰা হ'ব। সমাগত বিধানসভা নিৰ্বাচনৰ পৰিপ্ৰেক্ষিতত পূৰ্ণাংগ বাজেটৰ সলনি বিত্ত মন্ত্ৰী অজন্তা নেওগে লেখানুদান দাখিল কৰিব।

০০০০০

বিধানসভা নিৰ্বাচনৰ প্ৰস্তুতিৰ বৃদ্ধি লোৱাৰ উদ্দেশ্যে কাইলৈ তিনিদিনীয়া ভ্ৰমণসূচীৰে নিৰ্বাচন আয়োগৰ এটা পূৰ্ণাংগ দল অসমলৈ আহিব। মুখ্য নিৰ্বাচন আয়ুক্ত জ্ঞানেশ কুমাৰৰ নেতৃত্বত আহিবলগীয়া দলটো ৰাজ্যৰ মুখ্য নিৰ্বাচন বিষয়া অনুৰাগ গোৱেলৰ সৈতে আলোচনাত মিলিত হ'ব আৰু তেওঁলোকে বিধানসভা নিৰ্বাচনৰ প্ৰস্তুতিৰ বৃদ্ধি ল'ব। দলটোৱে পৰহিলৈ বিভিন্ন ৰাজনৈতিক দলৰ সৈতে নিৰ্বাচনৰ বিভিন্ন বিষয় লৈ আলোচনা কৰিব। অহা ১৮ ফেব্ৰুৱাৰীত তেওঁলোকে ৰাজ্যৰ ১০০ গৰাকী বৃথ পৰ্যায়ৰ বিষয়াৰ সৈতেও মত বিনিময় কৰিব। তদুপৰি ৰাজ্যৰ মুখ্য সচিব আৰু আৰক্ষী সঞ্চালক প্ৰধানৰ সৈতেও নিৰ্বাচন আয়োগৰ দলটো আলোচনাত মিলিত হ'ব। সেইদিনা বিয়লি দলটোৱে এখন সংবাদমেল সম্বোধন কৰিব।

০০০০০

২০২০-২১ বৰ্ষৰ ৰাজ্যিক চলচ্চিত্ৰ বঁটাসমূহ আজি বিয়লি গুৱাহাটীৰ শ্ৰীমন্ত শংকৰদেৱ কলাক্ষেত্ৰত আয়োজিত এটা অনুষ্ঠানত প্ৰদান কৰা হ'ব। অনুষ্ঠানত ৰাজ্যপাল লক্ষ্মণ প্ৰসাদ আচাৰ্য মুখ্য অতিথি হিচাপে উপস্থিত থাকিব। মুখ্যমন্ত্ৰী ড° হিমন্ত বিশ্ব শৰ্মা আৰু সাংস্কৃতিক মন্ত্ৰী বিমল বৰাইয়ো অনুষ্ঠানত ভাগ ল'ব। এইবেলি **বেলকনিত ভগৱান** ছবিখনে ২০২০ বৰ্ষৰ শ্ৰেষ্ঠ চলচ্চিত্ৰ বঁটা আৰু ছবিখনৰ পৰিচালক বিশ্বজিৎ বৰাই ব্ৰজেন বৰা শ্ৰেষ্ঠ পৰিচালক বঁটা লাভ কৰিছে। **শব্দ নিশব্দ কোলাহল** ছবিখনক ২০২১ বৰ্ষৰ শ্ৰেষ্ঠ চলচ্চিত্ৰ হিচাপে ঘোষণা কৰা হৈছে। **ধনজিৎ দাসে** ২০২১ বৰ্ষৰ শ্ৰেষ্ঠ পৰিচালকৰ বঁটা লাভ কৰিছে। **শংকু ৰাজকোঁৱৰ** আৰু **জুবলি বৰুৱালৈ** ২০২০ বৰ্ষৰ শ্ৰেষ্ঠ কণ্ঠশিল্পীৰ বঁটা আৰু **ৰাজদ্বীপলৈ** ২০২০ বৰ্ষৰ শ্ৰেষ্ঠ গীতিকাৰৰ বঁটা আগবঢ়োৱা হৈছে। ২০২০ বৰ্ষৰ শ্ৰেষ্ঠ অভিনেতাৰ বঁটা **হৰিশ খান্না** আৰু শ্ৰেষ্ঠ অভিনেত্ৰীৰ বঁটা **মন্দাকিনী গোস্বামীয়ে** লাভ কৰিছে। এই বঁটাত থাকিব এখন প্ৰশস্তি পত্ৰৰ লগতে ৫০ হাজাৰ টকাৰ পৰা ২ লাখ টকাকৈ পুৰস্কাৰ।

০০০০০

ধলাই আৰক্ষীয়ে কালি অভিযান চলাই এখন ট্ৰাকৰ পৰা এক লাখ ১০ হাজাৰ নিষিদ্ধ টেবলেট জব্দ কৰে। আৰক্ষীয়ে এই ঘটনা সংক্ৰান্তত দুজন লোকক গ্ৰেপ্তাৰ কৰিছে।

০০০০০

মহা শিৱৰাত্ৰি উপলক্ষে আজি ৰাজ্যৰ প্ৰান্তে প্ৰান্তে দেৱাদিদেৱ মহাদেৱৰ আৰাধনা কৰা হৈছে। শিৱসাগৰৰ ঐতিহাসিক শিৱদৌল, তেজপুৰৰ মহাভৈৰৱ মন্দিৰ, গুৱাহাটীৰ শুক্ৰেশ্বৰ মন্দিৰ, পামহিৰ ভীমাশংকৰ মন্দিৰ, সোমনাথ মন্দিৰ, নগাঁৱৰ মৃত্যুঞ্জয় মন্দিৰ, নেঘেৰীটিঙকে ধৰি বিভিন্ন স্থানত আজি যথা ৰীতি-নীতিৰে আশুতোষৰ আৰাধনা কৰা হৈছে। শিৱসাগৰৰ ঐতিহাসিক শিৱদৌল প্ৰাংগণত মহা শিৱৰাত্ৰি পূজা আৰু কালিৰে পৰা পাঁচদিনীয়া মেলাৰ আয়োজন কৰা হৈছে। মহাদেৱৰ পূজা-অৰ্চনাৰ বাবে শিৱদৌলত আজি পুৱাৰে পৰা হাজাৰ হাজাৰ ভক্তৰ আগমন ঘটিছে। জিলা প্ৰশাসনে অগণন লোকৰ সমাগমৰ প্ৰতি লক্ষ্য ৰাখি পূজা নিয়াৰিকৈ পৰিচালনাৰ বাবে সকলো ব্যৱস্থা গ্ৰহণ কৰিছে। শিৱৰাত্ৰিৰ লগত সংগতি ৰাখি প্ৰতিবছৰৰ দৰে এইবাৰো বৃহৎ

মেলাৰ আয়োজন কৰা হৈছে। মেলাত ৫০০ৰো অধিক ব্যৱসায়িক প্ৰতিষ্ঠানে অংশ লৈছে বুলি আমাৰ সংবাদদাতাই প্ৰকাশ কৰিছে। শিৱৰাত্ৰিৰ পৰিপ্ৰেক্ষিতত জিলা প্ৰশাসনে কাইলৈ স্থানীয় বন্ধৰ দিন হিচাপে ঘোষণা কৰিছে।

তিনিচুকীয়া নগৰৰ মাকুম পথত থকা শিৱ থান, বৰডুবিৰ টিলিঙা মন্দিৰত শিৱৰাত্ৰিৰ পূজাৰ আয়োজন কৰা হৈছে।

ডিব্ৰুগড় জিলাতো শিৱৰাত্ৰি পূজা ধৰ্মীয় ৰীতি-নীতিৰে আৰম্ভ হৈছে। ডিব্ৰুগড় মহানগৰৰ পাঁচআলিত থকা শিৱ মন্দিৰ, চৌকিডিঙ্গি শ্মশানত থকা শিৱ মন্দিৰকে ধৰি বিভিন্ন অঞ্চলত শিৱৰাত্ৰি পালনৰ বাতৰি পোৱা গৈছে।

নগাঁও জিলাৰ সাৰ্বজনীন শিৱমন্দিৰতো শিৱৰাত্ৰি পালন কৰা হৈছে। নগাঁও চহৰৰ মালভোগবাবা আশ্ৰম শিৱমন্দিৰ, কলংপাৰ শিৱমন্দিৰৰ উপৰি অন্যান্য স্থানত শিৱৰাত্ৰিৰ পূজাৰ আয়োজন কৰা হৈছে।

গুৱাহাটী মহানগৰীৰ বিভিন্ন স্থানত থকা শিৱ মন্দিৰসমূহত আজি পুৱাৰে পৰা বন্তি, ধূপ-ধূনা আৰু নৈবদ্যৰে দেৱাদেৱৰ মহাদেৱৰ আৰাধনা কৰা হয়। গুৱাহাটী মহানগৰীৰ ঐতিহাসিক শ্ৰীশ্ৰীলংকেশ্বৰ ধামত আজি শিৱ চতুৰ্দশী তিথিৰ সৈতে সংগতি ৰাখি মহাশিৱৰাত্ৰি পূজা আৰু মহামেলা উৎসৱৰ আয়োজন কৰা হৈছে।

শিৱৰাত্ৰিৰ লগত সংগতি ৰাখি বৰাক উপত্যকাৰ প্ৰাচীন শৈৱতীৰ্থ ভূৱন তীৰ্থক্ষেত্ৰত ভূৱন মেলা আৰম্ভ হৈছে। শিৱৰাত্ৰি উপলক্ষে লাখ লাখ তীৰ্থযাত্ৰীয়ে ভূৱন পাহাৰ বগাবলৈ আৰম্ভ কৰিছে। কাছাৰ জিলা প্ৰশাসনে তীৰ্থযাত্ৰীসকলৰ সুৰক্ষা নিশ্চিত কৰাৰ বাবে ব্যাপক ব্যৱস্থা গ্ৰহণ কৰিছে। আৰক্ষী-প্ৰশাসনৰ উদ্যোগত এটা অস্থায়ী নিয়ন্ত্ৰণ কক্ষ মুকলি কৰা হৈছে।

গোৱালপাৰা জিলাৰ বিভিন্ন প্ৰান্তত শিৱপূজাৰ প্ৰস্তুতি সম্পূৰ্ণ হৈছে। জিলাখনৰ ঐতিহাসিক পাগলাৰটেক শিৱ মন্দিৰত কালিৰে পৰা বিস্তৃত কাৰ্যসূচীৰে শিৱৰাত্ৰি পালন কৰা হৈছে। কালি অধিবাসৰ জৰিয়তে কাৰ্যসূচীৰ শুভাৰম্ভ কৰা হয়। প্ৰবাদ অনুসৰি চান্দ সদাগৰৰ দিনৰ পৰা এই মন্দিৰত শিৱপূজা চলি আহিছে।

বজালী জিলাৰ কালদিয়া নদীৰ পাৰত থকা প্ৰায় ২১৩ বছৰ পুৰণি বটবৃক্ষৰ তলত থকা শিৱ থানত অঞ্চলটোৰ ৰাইজে শিৱৰাত্ৰি উপলক্ষে পূজা-অৰ্চনাৰ আয়োজন কৰিছে।

০০০০০০০০

অহা ১৮ৰ পৰা ২১ ফেব্ৰুৱাৰীলৈ ডিব্ৰুগড় বিশ্ববিদ্যালয় আন্তৰ্জাতিক সাহিত্য মহোৎসৱ অনুষ্ঠিত হ'ব। বিশ্ববিদ্যালয়ৰ উদ্যোগত আৰু ফৰাম ফৰ কালচাৰ, আৰ্টছ আৰু লিটাৰেচৰ সহযোগত হ'বলগীয়া এই চাৰিদিনীয়া আন্তৰ্জাতিক সাহিত্য মহোৎসৱত দেশ-বিদেশ বিশিষ্ট সাহিত্যিক, গৱেষক, প্ৰকাশক আদিয়ে অংশগ্ৰহণ কৰিব। বিশ্ববিদ্যালয়ৰ প্ৰাংগণত ১৮ ফেব্ৰুৱাৰীত হ'বলগীয়া উদ্বোধনী অনুষ্ঠানত যশস্বী সাহিত্যিক য়েছে দৰ্জে ঠংছি মুখ্য অতিথি হিচাপে অংশগ্ৰহণ কৰিব। এই সাহিত্য মহোৎসৱত বিশ্ববিদ্যালয়ৰ ৬খন ভিন্ন মঞ্চত প্ৰায় ৭০ খন আলোচনা সত্ৰ, কৰ্মশালা, কথোকথন আৰু কবিতা পাঠ অনুষ্ঠিত হ'ব বুলি বিশ্ববিদ্যালয়ৰ পঞ্জীয়ক ড০ পৰমানন্দ ৰাজবংশীয়ে জনাইছে।

০০০০০০০

আই চি চি টি-টুৱেণ্টি বিশ্বকাপ ক্ৰিকেট প্ৰতিযোগিতাত আজি কলম্বোৰ আৰ প্ৰেমাডাছা ষ্টেডিয়ামত হ'বলগীয়া এখন খেলত ভাৰত পাকিস্তানৰ বিৰুদ্ধে অৱতীৰ্ণ হ'ব। খেলখন ভাৰতীয় সময় অনুসৰি সন্ধিয়া ৭

বজাত আৰম্ভ হ'ব। দুয়োটা দলে এই খেলখনত জয়লাভ কৰি প্ৰতিযোগিতাত জয়ৰ ধাৰা অক্ষুণ্ণ ৰখাৰ চেষ্টা চলাব। দুয়োটা দলে বৰ্তমানলৈকে দুখনকৈ খেল খেলি ৪ পইণ্টকৈ অৰ্জন কৰিছে।

একেদৰে বিয়লি ৩ বজাত চেন্নাইৰ এম এ চিদাম্বৰম ষ্টেডিয়ামত হ'বলগীয়া এখন খেলত আমেৰিকা যুক্তৰাষ্ট্ৰ নামিবিয়াৰ বিৰুদ্ধে অৱতীৰ্ণ হ'ব।

যোৱানিশা আহমেদাবাদত অনুষ্ঠিত গ্ৰুপ-বিৰ এখন খেলত দক্ষিণ আফ্ৰিকাই নিউজিলেণ্ডক ৭ উইকেটত পৰাস্ত কৰে। নিউজিলেণ্ডে প্ৰথমে বেট ধৰাৰ আমন্ত্ৰণ লাভ কৰি নিৰ্ধাৰিত ২০ অভাৱত ৭টা উইকেট হেৰুৱাই ১৭৫ ৰান সংগ্ৰহ কৰে। প্ৰত্যুত্তৰত দক্ষিণ আফ্ৰিকাই এইডেন মাৰ্কৰামৰ অপৰাজিত ৮৬ ৰানৰ সহায়ত ১৭ অভাৱ আৰু এটা বলত তিনিটা উইকেট হেৰুৱাই নিৰ্ধাৰিত লক্ষ্য অতিক্ৰম কৰে। দক্ষিণ আফ্ৰিকাৰ হৈ চাৰিটা উইকেট দখল কৰা মাৰ্ক জেনছেনেক প্লেয়াৰ অব দ্যা মেচ হিচাপে ঘোষণা কৰা হয়।

০০০০০০০

সমাপ্ত